



**QORTI CIVILI  
PRIM' AWLA**

**ONOR. IMHALLEF  
JOSEPH R. MICALLEF**

Seduta tat-12 ta' Lulju, 2007

Mandat Numru. 890/2007/1

**Fl-Atti tar-Rikors għall-Fruġ ta' Mandat ta' Inibizzjoni  
Numru 890/07 fl-ismijiet:**

**SALV. MUSCAT MARBLES LIMITED**

**VS**

**Godwin SPITERI SACCO eżercenti l-kummerċ taħt l-  
isem *Marble and Granite Works*, Rennie Portelli  
eżercenti l-kummerċ taħt l-isem *R.G.P. Marble Works*  
u Peter Paul Darmanin eżercenti l-kummerċ taħt l-  
isem *Stone Trading***

**Il-Qorti:**

Rat ir-Rikors imressaq fit-13 ta' Ġunju, 2007, li bih u għar-  
raġunijiet hemm imfissra, r-rikorrenti talbet li l-Qorti  
żżomm lill-intimati milli jagħmlu, joffru għall-bejgħ, iqegħdu  
fuq is-suq, jużaw, jimportaw, jimmanufatturaw, jaħżnu jew

Kopja Informali ta' Sentenza

b'xi mod ieħor jispaċċaw fuq is-suq lokali jew milli jħajru lil terzi jagħmlu dan, ossija lapida ta' kull materjal fil-forma ta' qalb u li għandha disin partikolari fil-qiegħ tal-qalb, li tinkorpora parti mwaħħla angolata lill-baži orizzontali b'baži waħda fin-nofs u dan għall-finijiet tal-artikolu 27 tal-Kapitolu 417 tal-Liġijiet ta' Malta;

Rat id-degriet tagħha tat-13 ta' Ġunju, 2007, li bih ordnat in-notifika lill-intimati;

Rat it-Tweġiba mressqa fil-15 ta' Ġunju, 2007, li biha l-intimati laqgħu għat-talbiet tar-rikorrenti billi qalu li l-proċess mhux integru għaliex l-intimat Peter Paul Darmanin m'għandux x'jaqsam mad-ditta Stone Trading u lanqas mal-kwestjoni mqajma mir-rikorrenti, u għaliex lanqas id-ditta R.G.P. Marble Works m'għandha x'taqsam. Žiedu jgħidu li l-lapidi li qegħdin jinġiebu Malta mid-Ditta intimata Stone Trading ma jixbhux dawk li dwarhom il-kumpannija attriċi irreġistrat il-privattiva tad-disinn. Dan minbarra li għadd ta' manufatturi Ċinizi ilhom ibiegħu u jesportaw lapidi f'dik l-għamla u li d-Ditta Stone Trading ilha ġġib minnhom hawn Malta sa minn żmien qabel ma saret ir-reġistrazzjoni favur il-kumpannija rikorrenti. Għalhekk, jgħidu li r-reġistrazzjoni tad-disinn ma tistax isservi biex twaqqaf lil Stone Trading milli tkompli ġġib f'Malta lapidi bħal dawk. Huma jixlu lir-rikorrenti b'qerq fir-reġistrazzjoni tad-disinn. Fl-aħħarnett, id-Ditta intmata Stone Trading iżżid tgħid li bħalissa hija għandha b'kemm jiswew Lm 3,200 lapidi milquta mit-talba tar-rikorrenti u qegħda titlob li, f'każ li l-Mandat jinħareġ, il-Qorti għandha timponi garanzija fuq ir-rikorrenti biex tagħmel tajjeb għal dik il-konsenja u l-imgħaxijiet;

Rat id-degriet tagħha tal-20 ta' Ġunju, 2007, li bih appuntat ir-rikors għas-smiġħ tal-25 ta' Ġunju, 2007;

Semgħet it-trattazzjoni tal-avukati tal-partijiet;

Rat l-atti kollha tar-Rikors;

Rat id-degriet tagħha tal-25 ta' Ġunju, 2007, li bih ħalliet ir-Rikors għall-provvediment;

**Ikkunsidrat:**

Illi tqis li l-kumpannija rikorrenti trid li l-intimati, jew min minnhom, ma jkomplux joffru għall-bejgħ fuq is-suq Malti lapidi għall-oqbra li għandhom is-sura ta' qalb fuq pedestall. Ir-rikorrenti hija s-sid ta' privattiva industrijali ("patent") – magħruf bħala "*Heart Shape Memorial*"<sup>1</sup> – dwar lapidi b'disinn bħal dak sviluppat minnha<sup>2</sup> mogħtija mill-awtorita' kompetenti f'Malta b'señħ sa mill-15 ta' Frar tal-2007<sup>3</sup>. Tgħid li l-intimati, wara dak inhar, bdew iġibu f'Malta minn barra lapidi bħal dawk u jbiegħuhom hawnhekk<sup>4</sup>;

Tqis li l-kumpannija rikorrenti tgħid li, wara li żviluppat l-imsemmi disinn, qabdet kumpannija ċiniża biex tagħmel il-lapidi fuq dak id-disinn<sup>5</sup>;

Tqis li t-tifsira mogħtija għad-disinn li bis-saħħa tiegħu l-kumpannija rikorrenti kisbet ir-reġistrazzjoni tal-privattiva jiddeskrivi l-lapide bħala "*in the form of a heart and has a particular design at the bottom of the heart. This part is fixed at an angle to the horizontal base by a single stand at the middle, as shown on attached design. The base of this memorial consists of a horizontal part on which both the vertical part and the stand is fixed*"<sup>6</sup>;

Tqis li l-intimati jgħidu li bosta kumpanniji oħra ċiniżi jipproduċu lapidi b'disinn ta' qalb<sup>7</sup> f'suriet li jixxiebh u bejniethom<sup>8</sup> u li ilhom diġa' jinbiegħu f'Malta sa minn snin ilu<sup>9</sup>;

Tqis li d-ditta intimata Stone Trading temmen li r-reġistrazzjoni tal-privattiva industrijali mill-kumpannija rikorrenti ma tistax twaqqafha milli tkompli ġgħib f'Malta lapidi bħalma kienet tagħmel qabel;

---

<sup>1</sup> Dok "D", f'paġ. 22 tal-atti

<sup>2</sup> Dok "A", f'paġ. 18 tal-atti

<sup>3</sup> Disinn numru 1375(Dok "B", f'paġ. 20 tal-atti)

<sup>4</sup> Dokti "K1" sa "K6", f'paġġ. 25-9 tal-atti

<sup>5</sup> Dok "X", f'paġ. 19 tal-atti

<sup>6</sup> Dokti "E" u "F", f'paġġ. 23-4 tal-atti

<sup>7</sup> Dok "ST8", f'paġ. 12 tal-atti

<sup>8</sup> Dokti "ST1" sa "ST3", f'paġġ. 5-7 tal-atti

<sup>9</sup> Dokti "ST4" sa "ST6", f'paġġ. 8 sa 10 tal-atti

Tqis li l-intimati jgħidu wkoll li m'hemmx xebh bejn id-disinn registrat favur il-kumpannija rikorrenti u d-disinji differenti tal-lapidi f'għamla ta' qalb li jbiegħu huma;

Tqis li l-għan ta' talba għall-ħruġ ta' Mandat ta' Inibizzjoni huwa dak li jzomm persuna milli li tagħmel xi ħaġa li tkun li tista' tkun ta' ħsara lill-parti li titlob il-ħruġ tal-mandat<sup>10</sup>;

Tqis li bil-liġi, jeħtieġ li r-rikorrent juri żewġ ħwejjeġ biex ikun jistħoqqlu jikseb il-ħruġ ta' Mandat bħal dak. L-ewwel ħaġa li jrid juri hi l-mandat huwa meħtieġ biex jitħarsu l-jeddijiet pretiżi mir-rikorrent. It-tieni ħaġa hi li r-rikorrent ikun jidher li għandu, mad-daqqa t'għajn (*prima facie*) dawk il-jeddijiet. Il-ħtieġa li jintwera li l-parti li titlob il-ħruġ ta' Mandat bħal dan ikollha *prima facie* l-jeddijiet pretiżi hija ħtieġa oġġettiva u mhux soġġettiva li tiddependi mid-diskrezzjoni tal-ġudikant<sup>11</sup>. Tali jedd jew jidher mad-daqqa t'għajn jew, għall-finijiet ta' dan il-Mandat, ma jeżistix;

Tqis li, minn kliem il-liġi nfisha, iż-żewġ elementi huma kumulativi u mhux alternativi. Jekk xi wieħed minn dawn iż-żewġ elementi ma jirriżultax, il-Qorti għandha tiċhad it-talba għall-ħruġ ta' mandat bħal dak. Siewi wkoll li wieħed iżomm quddiem għajnejh li l-proċedura li hija maħsuba biex titqies talba bħal din huwa mixtieq li tkun waħda sommarja, billi m'huwiex mistenni li jitressaq quddiem il-Qorti fi stadju bħal dak kulma jmissu jitressaq quddiemha waqt is-smiġħ tal-kawża dwar l-istess jedd. Huwa għalhekk li illum il-liġi nbidlet u stabiliet żminijiet qosra u precizi li fihom it-talba għall-ħruġ ta' dan il-Mandat għandha jew tintlaqa' jew tiġi miċħuda<sup>12</sup>;

Tqis li minn dan joħroġ li l-Mandat ta' Inibizzjoni huwa meżż proċedurali eċċezzjonali u mhux normali ta' provediment legali<sup>13</sup>. Il-ħarsien li l-liġi timmira għalih fit-talba tal-parti rikorrenti huwa dak li, mingħajr il-ħruġ tal-

<sup>10</sup> Art. 873(1) tal-Kap 12

<sup>11</sup> App.Civ. 14.7.1988 fil-kawża fl-ismijiet *Grech pro et noe vs Manfre'* (Kollez. Vol: LXXII.ii.290)

<sup>12</sup> Art. 875(3) tal-Kap 12

<sup>13</sup> Ara, Kumm. 22.9.1994 fl-Att tar-Rikors fl-ismijiet *Angelo Xuereb vs Marin Hilli*

Mandat, il-jedd li jista' jkollu jitneħħa darba għal dejjem u b'mod irrimedjabbli. Dan ma jfissirx li l-fatt li talba għall-ħruġ ta' Mandat ta' Inibizzjoni tintlaqa', ikun ifisser li l-jedd huwa ippruvat. Bħalma lanqas ifisser li l-fatt li talba għall-ħruġ ta' Mandat bħal dak ma tintlaqax ikun ifisser li l-jedd pretiż ma jeżistix. Xogħol il-Qorti, meta tiġi biex tara jekk għandhiex tordna l-ħruġ ta' Mandat ta' Inibizzjoni m'huwiex dak li tiddetermina l-kwestjoni bej il-partijiet<sup>14</sup> It-tiftix li trid tagħmel il-Qorti huwa dak jekk, bl-għamil li minnu qiegħed jibza' r-rikorrent, jistax jintilef darba għal dejjem jedd li l-istess rikorrent jidher li għandu fil-waqt li ħareġ it-talba għall-ħruġ tal-Mandat;

Tqis li, l-element tal-ħtieġa tal-ħruġ tal-Mandat jimplika xi ħaġa iżjed minn skomdu jew diffikulta' għall-parti li tkun talbet il-ħruġ ta' dak il-Mandat<sup>15</sup>. Il-preġudizzju li l-parti rikorrenti tkun trid twaqqaf irid ikun wieħed li ma jkunx hemm rimedju ieħor għalih jekk mhux bil-ħruġ tal-Mandat;

Tqis ukoll li l-Mandat ta' Inibizzjoni ma jistax ħlief jirrigwarda obligazzjoni "*di non fare*"<sup>16</sup>, u f'dan il-każ dan huwa sewwasew dak li l-kumpannija rikorrenti qegħda tippretendi li jsir;

Tqis li l-intimati ma jiċċdux li saret ir-registrazzjoni tal-privattiva favur il-kumpannija rikorrenti. Huma, iżda, jgħidu li dik ir-registrazzjoni saret b'qerq u ma tiswiex. Sakemm dik ir-registrazzjoni ma titħassarx – u dan jista' biss isir bit-teħid min-naħa tal-intimati jew min minnhom ta' proċeduri maħsuba mil-liġi, jekk jidhrilhom li għandhom jagħmlu dan fis-sede xierqa – jitqies għall-finijiet u effetti kollha tal-liġi li tiswa u tagħti lis-sid l-effetti kollha tagħha; Tqis li l-artikolu 27(1)(b) u (ċ) tal-Att XVII tal-2000<sup>17</sup> jagħti lis-sid registrat ta' privattiva l-jedd li jzomm lil terzi li, mingħajr ir-rieda tal-istess sid, joffru għall-bejgħ jew li jqegħdu fis-suq prodott li jkun jinkorpora s-suġġett tal-privattiva jew li jħajru lil ħaddieħor li jagħmel hekk;

<sup>14</sup> P.A. PS 27.6.2003 fil-kawża fl-ismijiet *Victor Vassallo vs Edwin Bartolo et noe*.

<sup>15</sup> Kumm 26.5.1995 fl-atti tal-Mandat fl-ismijiet *Cassar Pullicino noe vs Caruana Curran noe* (Kollez. Vol: LXXIX.iv.1387)

<sup>16</sup> P.A. 23.4.1958 fil-kawża fl-ismijiet *Żerafa vs Buħajjar* (Kollez. Vol: XLII.ii.983)

<sup>17</sup> Kap 417

Tqis li l-kumpanija rikorrenti seħħilha turi li, mad-daqqa t'għajn, hija tgawdi l-jedd li dwaru titlob il-ħruġ tal-Mandat;

Tqis ukoll li l-ħruġ tal-Mandat huwa meħtieġ, għaliex jekk il-Mandat ma jinħariġx, se' jibqa' jseħħ ksur tal-jeddijiet mogħtijin bis-saħħa tar-reġistrazzjoni;

Tqis li, dwar l-eċċezzjonijiet preliminari mressqin mill-intimati, dawn m'humix ammissibbli f'din l-istanza. Dan jingħad għaliex it-tiftix li trid tagħmel il-Qorti għas-siwi ta' talba għall-ħruġ ta' Mandat m'għandux jiffixkel jew jitwaqqaf b'indaġni dwar kwestjonijiet ta' eċċezzjonijiet preliminari, jekk mhux għax jirriżulta xi difett fil-ħtigijiet jew fil-forma li l-liġi titlob minn Mandat bħal dak<sup>18</sup>. L-ebda waħda miż-żewġ "eċċezzjonijiet" ma tallega dan. Jekk l-intimat Peter Paul Darmanin m'għandu l-ebda konnessjoni mad-ditta intimata Stone Trading, u jekk R.G.P. Marble Works m'għandha l-ebda konnessjoni mal-kwestjoni bejn il-partijiet, ma jolqtux ir-rekwiżiti tal-forma tal-Mandat;

Tqis li l-Mandat, meta jinħareġ, jolqot u jorbot biss lil dawk il-partijiet li jissemmew fih, u kull azzjoni li trid titressaq wara l-ħruġ tiegħu trid issir biss fil-konfront ta' dawk miżmuma bis-saħħa tal-Mandat u mhux kontra ħaddieħor. Huwa fl-ambitu ta' dik il-kawża li kwestjonijiet dwar integrità ta' ġudizzju jew leġittimità tal-kontradittur magħżul imisshom jitqajmu;

Tqis għalhekk li m'għandhiex tilqa' l-imsemmija "eċċezzjonijiet" preliminari;

Għal dawn ir-raġunijiet, u billi jirriżultaw l-elementi mitluba mil-liġi għall-ħruġ tal-Mandat:

**Tilqa' t-talba** għall-ħruġ tal-Mandat, bl-ispejjeż kontra l-intimati; u

**Tordna li** r-rikorrenti tressaq il-kawża bil-pretensjonijiet dwar il-jedd imħares b'dan il-Mandat fi żmien għoxrin (20)

---

<sup>18</sup> App. Ċiv. 11.5.1962 fil-kawża fl-ismijiet *Sammut vs Sammut et* (Kollez. Vol: XLVI.i.242)

Kopja Informali ta' Sentenza

jum minn dak inhar li tingħata l-avviż imsemmi fl-artikolu 834(1) tal-Kapitolu 12 tal-Liġijiet ta' Malta.

Mogħti kameranment illum, 12 ta' Lulju, 2007.

**< Sentenza Finali >**

-----TMIEM-----